



ద్రవ్యం - బ్యాంకింగ్

డబ్బు లేకుండా వ్యాపారం

మోహన్ రాగులు తీసుకుని శ్యామల వద్ద మామిడిపళ్లు కొందామని వచ్చాడు. శ్యామల రాగులను రెండు సమకుప్పలుగా చేసింది. ఒక కుప్పలోని రాగుల బరువుకు సమానంగా మోహన్‌కి కొన్ని మామిడిపళ్లు ఇచ్చింది. మామిడి పండ్ల మారక విలువ మొత్తం రాగులకు రెట్టింపు. రెట్టింపు ధాన్యానికి మామిడిపళ్లు మార్పిడి జరిగింది. ఇతర రకాలుగా కూడా మార్పిడి జరగవచ్చు. ఉదాహరణకు 'ధాన్యంతో సమానంగా'.



అదిలాబాద్ జిల్లాలో కొన్ని గ్రామాలలో పిల్లలు బియ్యమిచ్చి వెదురుతో చేసిన బొమ్మలు తీసుకుంటారు. ఈ రకంగా డబ్బులు లేకుండా ఒక వస్తువును ఇచ్చి మరొక వస్తువును తీసుకోవటాన్ని వస్త్ర మార్పిడి అంటారు.

కమ్మరివాళ్లు రైతులకు నాగలి కర్రలు, బండి చక్రాలు, కొడవళ్లు వంటివి తయారు చేసి ఇచ్చేవాళ్లు.

అయితే ఈ పనులకు డబ్బు కాకుండా ప్రతి సంవత్సరం పంట వచ్చిన తరువాత కొంత ధాన్యం తీసుకునే వాళ్లు.

- డబ్బులు లేకుండా జరిగే మార్పిడులు ఏమైనా మీకు తెలుసా?
- పాతబట్టలు, ప్లాస్టిక్ సామాను, దిన పత్రికలు,

వెంట్రుకలు, ధాన్యం ఇచ్చి ఏమైనా వస్తువులు మీరు కొని ఉండవచ్చు. ఈ లావాదేవీలు ఎలా జరిగాయో చర్చించండి.

మరొక ఉదాహరణలో గోపాల్ దగ్గర మేక ఉంది, అతడికి బియ్యం కావాలి. గోపాల్, శీను దగ్గరకు వెళ్లాడు. అతడికి మేక కావాలి, కాని అతని దగ్గర బియ్యం కాక గోధుమలు ఉన్నాయి. వరి పండించే రామూని గోపాల్ కలిశాడు. కానీ తన బియ్యానికి బదులుగా మేకని తీసుకోవాలని అతడికి లేదు, అతడికి గోధుమలు కావాలి.

- ఈ పట్టిక పూరించండి:

	గోపాల్	శీను	రాము
కొనాలని ఉంది			
అమ్మాలని ఉంది			

- పై పట్టిక నుంచి మీరు ఏ నిర్ధారణకు వస్తారు?
 - గోపాల్‌కు, శీనుకు మధ్య వస్తుమార్పిడికి ఎందుకు వీలుకాదో మీ సొంతమాటల్లో వివరించండి.
 - డబ్బు వినియోగం దీనికి సహాయపడుతుందా? ఖాళీలు పూరించండి.
- గోపాల్ తన మేకను ఇచ్చి తీసుకుంటే అప్పుడు గోపాల్ ఈ డబ్బును ఉపయోగించి నుంచి బియ్యం కొంటాడు. ఇప్పుడు ఈ డబ్బుతో శీను నుంచి కొంటాడు.
- గ్రామాలలో, పట్టణాలలో బట్టలు ఉతికే వాళ్లు,

జుట్టు కత్తిరించేవాళ్లు, నీరటి (చెరువు నీటిని కావలి కాసేవారు) మొదలైనవారి పనికి వేతనం ఎలా చెల్లిస్తారు? మీ తల్లిదండ్రులను అడిగి తెలుసుకోండి.

ద్రవ్యంతో మార్పిడి

డబ్బు వినియోగిస్తే వస్తువుల మార్పిడిలో సమస్యలు ఉండవు. అప్పుడు ఏదైనా వస్తువులు అదనంగా ఉన్న వ్యక్తి వాటి అవసరం ఉండి, తనకు కావలసిన వస్తువులు ఇచ్చే వ్యక్తి కోసం వెతకాల్సిన పనిలేదు. డబ్బు మాధ్యమంగా పని చేస్తుంది. ఈ మార్పిడికి డబ్బును వినియోగిస్తే ఆ డబ్బును మళ్లీ ఉపయోగించుకోవచ్చు. డబ్బు అందరికీ ఆమోదయోగ్యం అయినప్పుడు ఇది సాధ్యమవుతుంది. అంటే ఏదైనా అమ్మేవాళ్లు తమ వస్తువులకు బదులుగా డబ్బు తీసుకుంటారు, ఏదైనా కొనాలనుకునే వాళ్లు అందుకు డబ్బు చెల్లిస్తే సరిపోతుంది. ఏ సరుకునైనా, సేవనైనా డబ్బు ఇచ్చి పొందవచ్చు. అంటే డబ్బును సరుకు, సేవలతో మార్చుకోవచ్చు. డబ్బుకి దానంతట దానికి ఎటువంటి ఉపయోగం ఉండకపోవచ్చు. మార్పిడిలో డబ్బు పోషించే పాత్రవల్ల అందరికీ డబ్బు కావాలి. ద్రవ్యాన్ని అప్పుగా తీసుకుని, తిరిగి చెల్లించవచ్చు కూడా.

- గోపాల్, శీను, రాముల మధ్య లావాదేవీలో డబ్బు ఎలా ఉపయోగపడుతుంది? ఫ్లో చార్ట్ సహాయంతో వివరించండి.
- పైన వివరించిన విధంగా డబ్బు మార్పిడి మాధ్యమంగా పనిచేయటం అనే దానితో మీరు ఏకీభవిస్తారా? కారణాలతో వివరించండి.
- మీ ప్రాంతంలోని ప్రజలు వారి జుట్టు కత్తిరించిన వ్యక్తికి, వస్తు మార్పిడి వ్యవస్థలో ఎలా చెల్లిస్తారు? చర్చించండి.

వస్తుమార్పిడిలో మరొక సమస్య ఉంది. ఈ ఉదాహరణను గమనించండి.

గోపాల్ : ఈ మేకకు బదులుగా ఎన్ని బస్తాల ధాన్యం ఇస్తావు?

సీతయ్య : నాలుగు బస్తాలు.

గోపాల్ : నాకు రెండు బస్తాల బియ్యం, రెండు బస్తాల గోధుమలు ఇవ్వు.

సీతయ్య : నాదగ్గర గోధుమలు లేవు.

కావాలంటే వంటనూనె వప్పు ధాన్యాలు ఇస్తాను.


గోపాల్ : నాకు వప్పు ధాన్యాలు అవసరం లేదు చెక్కర కావాలి.

సీతయ్య : నేను ఇస్తాను.

గోపాల్ : నేను ఇస్తాను.

వస్తు మార్పిడిలో ఒక వస్తువు విలువను మరొక వస్తువు విలువతో నిర్ణయించాలి. అనేక సరుకులతో మార్పిడి చేయాల్సి ఉంటే, ఇది చాలా కష్టమవుతుంది. దీని వల్ల మార్పిడి, లేదా వ్యాపారం చాలా సంక్లిష్టం అవుతుంది. ఇది అంత వీలుగా ఉండదు. అందుకే ఇతర మార్పిడి విధానాలు ఏర్పడ్డాయి. వాటి గురించి తరవాత చదువుదాం. అయితే ఈనాటికీ, ప్రత్యేకించి పల్లెటూళ్లలో వస్తుమార్పిడిని ఇంకా ఉపయోగిస్తున్నారు.

- తన మేకను గోపాల్ ఎంత బియ్యంతో మార్చుకోవాలి?
- మీరు, వ్యాపారస్తులు సంతలలో డబ్బు వినియోగించకపోతే ఏమవుతుంది? ఒక పేరాలో వివరించండి.



- వస్తువులు, సేవల విలువను డబ్బుతో అంచనా వేయవచ్చా? వివరించండి.

గోపాల్ దగ్గర మేక ఉంది, అతడు అగ్గిపెట్టె కొనుక్కోవాలి. ఇది న్యాయమైన మార్పిడి అవుతుందా? మేకను విభజించలేదు కాబట్టి దాంట్లో కొంత భాగమిచ్చి అగ్గిపెట్టె తీసుకోలేదు. కానీ డబ్బుతో మీరు చిన్న చిన్న వస్తువులు కూడా కొనగలుగుతారు. డబ్బును విభజించవచ్చు-రూపాయలు, పైసలు ఉన్నాయి.

సాధారణంగా కూరగాయల వంటి సరుకులు ఎక్కువ రోజులు నిలువ ఉంచితే పాడైపోతాయి కాబట్టి వాటిని వెంటనే మార్చుకోవాలని మీకు తెలుసు. సరుకులను డబ్బుకి అమ్మటం ద్వారా ఇటువంటి సమస్యలన్నీ పరిష్కారమవుతాయి. డబ్బు చాలా కాలం ఉంటుంది. భవిష్యత్తులో వినియోగానికి డబ్బును దాచుకోవచ్చు. గొర్రెలు, మేకలు, బియ్యం వంటి సరుకులు నిల్వ చేయటానికి చాలా చోటు కావాలి. అంతేకాకుండా మీరు వాటిని మార్చుకోవటానికి బజారుకి బండి లేదా లారీలో తీసుకెళ్లాలి. అయితే డబ్బుకి అంత చోటు అవసరం ఉండదు. సంచి లేదా పర్సులో ఎక్కడికైనా తీసుకెళ్లవచ్చు. అది రవాణాకి అనువైనది.

ద్రవ్య పరిణామ క్రమం

ప్రపంచ వ్యాప్తంగా ప్రజలు వస్తుమార్పిడి విధానాన్ని అవలంబించారు, దాంట్లో ఇబ్బందులను కూడా ఎదుర్కొన్నారు. వ్యాపారం విస్తరించి అనేక సరుకులను కొని, అమ్మేవారు. వాటిని దూరప్రాంతాలకు రవాణా కూడా చేసేవారు. ఇటువంటి పరిస్థితుల్లో అన్ని సమాజాలలో ఏదో ఒక రూపంలో డబ్బు చెలామణిలోకి వచ్చింది. ఉదాహరణకు చాలా పురాతన కాలంలో ధాన్యం, పశువులను ద్రవ్యంగా ఉపయోగించేవారు. అయితే వీటి నిల్వ, రవాణాలు కష్టంగా ఉండేవి. వాటికి రోగాలు వంటివి సోకే అవకాశం ఉంది కాబట్టి వాటి మన్నిక కూడా సమస్యగా ఉండేది.

కాలక్రమంలో అరుదైన, ఆకర్షణీయమైన లోహాలను మార్పిడి మాద్యమంగా ప్రజలు ఉపయోగించటం మొదలుపెట్టారు. రాగి, ఇత్తడి, వెండి, బంగారం వంటివి పాడవ్వకుండా చాలా కాలం ఉంటాయి, చిన్న భాగాలుగా చేయవచ్చు, తేలికగా రవాణా చేయవచ్చు. ఇది కొరత వస్తువు కాబట్టి అందరూ దీనిని ఆమోదిస్తారు. అయితే వస్తు మార్పిడిలోని అన్ని సమస్యలు ఈ రకమైన డబ్బు వల్ల పరిష్కారం కాలేదు, కొత్త సమస్యలు కూడా వచ్చాయి. లోహాలతో మార్పిడి చేసేటప్పుడు ప్రతిసారీ దానిని తూకం వేయాల్సి వచ్చేది. తరవాత లోహాల నాణ్యత పట్ల వ్యాపారస్తులకు అనుమానం కలిగేది. మార్పిడిలో స్వచ్ఛమైన వెండి, బంగారం లభించకపోవచ్చు. కొంతకాలం తరవాత మార్పిడికి ఉపయోగించిన లోహ నాణ్యతలో నమ్మకం పెద్ద సమస్యగా మారింది.

ఈ పరిస్థితులలో కొంతమంది రాజులు పైన పేర్కొన్న సమస్యలను కొన్నింటిని పరిష్కరిస్తూ వాళ్లకి అనుకూలమైన విధానాలను రూపొందించారు. ప్రామాణికమైన ఆకారం, బరువు, నాణ్యతలు కలిగిన నాణాలను రాజుగారి టంకశాలలో తయారు చేయటం మొదలయింది. ప్రతిసారీ వీటిని తూకం వేయాల్సిన పనిలేదు, నాణ్యతకు సంబంధించి భరోసా ఏర్పడింది, వాటిని తీసుకెళ్లటం తేలిక. రోమన్ల కాలంలో 'బిసాంత్' అనే బంగారు నాణెం ప్రామాణికంగా ఉండేది, మౌర్యుల కాలంలో 'పాణా' అనే వెండి నాణెం ప్రామాణికంగా ఉండేది. వ్యాపారస్తులు, ప్రజలు నాణాలను డబ్బు రూపంగా ఆమోదించసాగారు.

- డబ్బుగా లోహాలను ఎందుకు ఎంచుకున్నారు?
- నాణాలను ముద్రించటం మంచి ఆలోచనేనా?
- నాణాలను ముద్రించటం వల్ల పాలకులకు ఎటువంటి ప్రయోజనం ఉంటుంది? మూడు విభిన్న కారణాలను పేర్కొనండి.



చిత్రం 7.1 : వివిధ కాలాల, రాజ్యాల నాణీ నాణాలు

కాగితం డబ్బు, బ్యాంకుల ఆవిర్భావం

పెద్ద మొత్తంలో సరుకులు కొని, అమ్మేవాళ్లు ఈ లావాదేవీల కోసం పెద్ద మొత్తంలో వెండి, బంగారు నాణాలను భద్రపరిచే ప్రదేశాల కోసం వెదకటం మొదలు పెట్టారు. వారు డబ్బుకు రక్షణ కల్పించే స్వర్ణకారుల దగ్గరకు వెళ్ళారు. స్వర్ణకారుడు తగిన రుసుము తీసుకొని వాటిని భద్రపరిచి వారు కోరినప్పుడు వాటిని అందుబాటులో ఉంచేవాడు. ఈ విధానం ప్రాచుర్యం పొందినది. స్వర్ణకారుల మీద, షరాఫ్ (అకౌంటెంట్) మీద నమ్మకం పెరిగింది. స్వర్ణకారులు రుణాలను కూడా ఇచ్చేవారు.

వీరికి అనేక ప్రసిద్ధిచెందిన పట్టణాలలో శాఖలు ఉండేవి. ఈ విధానం “కాగితపు డబ్బు” లేదా హుండీలనే కొత్త విధానానికి దారి తీసింది. ఉదాహరణకు సోము విజయవాడకు చెందిన యంత్ర పరికరాల వ్యాపారి. హైద్రాబాద్‌లోని చందు దగ్గర యంత్రాలను కొనడానికి వెళ్ళాలి. హైద్రాబాద్‌లో చెల్లించడానికి బంగారు నాణాలు తీసుకెళ్ళడం ప్రమాదం కాబట్టి తన పది బంగారు నాణాలను స్వర్ణకారుడి వద్ద ఉంచి అతని వద్ద నుండి తన పేరుతో ఒక రశీదును పొందాడు. నేను 10 బంగారు నాణాలను చెల్లిస్తానని ప్రమాణం చేస్తున్నాను అని ఆ రశీదు చెబుతుంది. ఇప్పుడు చందూ నుంచి సోము యంత్రాలు కొన్నాడు. స్వర్ణకారుడు ఇచ్చిన రశీదుని చందుకి ఇచ్చి వాళ్ల శాఖనుంచి పది నాణాలు తీసుకొమ్మని సోము చెప్పాడు. కాని చందూ ఇనుము, ఉక్కు అమ్మే సయ్యద్ దగ్గరకు వెళ్లి వాటిని కొనుక్కున్నాడు, అందుకు బదులుగా సోము ఇచ్చిన పది నాణాల రశీదు ఇచ్చాడు. ఆ స్వర్ణకారుడి నుంచి

పది నాణాలు తీసుకొమ్మని సయ్యద్‌కి చెప్పాడు. ఆ స్వర్ణకారుడు అందరికీ తెలుసు కాబట్టి, రశీదు చూపించిన వాళ్లకి నాణాలు ఇస్తాడన్న నమ్మకం ఉంది కాబట్టి సయ్యద్ ఎటువంటి అభ్యంతరాలు పెట్టకుండా ఆ రశీదును తీసుకున్నాడు. సోము మొదటగా తీసుకున్న రశీదు ఆర్థిక వ్యవస్థలో ఒకరినుంచి మరొకరికి చెలామణి అవుతూ, చెల్లింపులకు మాధ్యమంగా అందరి అంగీకారం పొందింది. ఇటువంటి రశీదులపై ఉన్న నమ్మకం కారణంగా కొత్తరకం డబ్బుగా పని చేసింది.

భారతదేశంలో తొలి బ్యాంకర్లు అయిన బెంగాల్‌కి చెందిన జగత్‌సేన్‌లు, పాట్నాకి చెందిన షా, సూరత్‌కి చెందిన అరుణ్‌జీనాథ్‌జీ, మద్రాసుకి చెందిన చెట్టియార్ మొదలైన వారు ఎంతో డబ్బును, పరపతిని అనుభవించారు. వారి రశీదులను, హుండీలనే కాగితపు డబ్బులను దేశమంతటా, విదేశాలలో కూడా అంగీకరించేవారు.

బ్యాంకులు ఆవిర్భవించటానికి మరొక భిన్న కథనాన్ని చూద్దాం. 1606లో యూరపులో ఆమ్స్టర్‌డాం ప్రధాన వాణిజ్య కేంద్రంగా ఉండేది. ఇక్కడ మార్పిడికి ప్రభుత్వం ఆమోదించిన 846 రకాల బంగారు, వెండి నాణాలు ఉండేవి. అయితే వ్యాపారస్తులు ఒకరినొకరు అనుమానిస్తూ ఉండే వాళ్లు - ఈ నాణాల బరువు, నాణ్యతల పట్ల ఎవరికీ నమ్మకం ఉండేది కాదు. ఆమ్స్టర్‌డాం వర్తకులందరూ సమావేశమై ఈ సమస్యకు ప్రత్యేక పరిష్కారాన్ని కనుగొన్నారు. ఆ నగర యాజమాన్యంలో ఉండే ఒక బ్యాంకును వాళ్లు స్థాపించారు.

ఒక వర్తకుడు తన నాణాలను బ్యాంకుకు తీసుకెళ్లి ఇస్తే బ్యాంకు అతడు ఇచ్చిన నాణాల బరువు తూచి, నాణ్యతను పరిశీలించి ఒక రశీదు ఇచ్చి అతని పేరున ఒక ఖాతా తెరుస్తుంది. ఆ వ్యాపారి తనకు కావలసినప్పుడు స్వచ్ఛమైన బంగారం పొందవచ్చు, అవసరమైతే దీంట్లో కొంత మొత్తం ఇంకొక వ్యక్తికి బదిలీ చేయవచ్చు. ఇది వర్తకులకు సౌకర్యంగా మారింది.

బ్యాంకు నిజాయితీగా పని చేసేది, దానిని వ్యాపారస్తులందరూ నమ్మేవాళ్లు. నాణాలకు బదులు బ్యాంకు రశీదులను అడిగేవారు, లేదా తమ ఖాతాలో బదిలీ చేయమనేవాళ్లు అడిగినప్పుడు బ్యాంకు తమకు స్వచ్ఛమైన బంగారం ఇస్తుందని వ్యాపారస్తులకు నమ్మకం ఉండేది. బ్యాంకులో జమచేసిన మొత్తం కొత్త రకం డబ్బుగా మారింది. ఈ బ్యాంకు వ్యాపారం పెరిగి అది రెండు శతాబ్దాలపాటు విజయవంతంగా పనిచేసింది.

- స్వర్ణకారులు ఇచ్చిన రశీదులు డబ్బుగా ఎందుకు పని చేస్తాయి?
- స్వర్ణకారులపై నమ్మకం విఫలమయ్యే సందర్భాలు ఏమిటి?
- ఆమ్స్టర్ డాంలో వర్తకులు ఎటువంటి సమస్యలు ఎదుర్కొన్నారు? వాటికి వాళ్లు ఏ పరిష్కారం కనుగొన్నారు?
- రెండు శతాబ్దాల తరువాత ఈ బ్యాంకు కుప్పకూలిపోయింది. దానికి కారణాలు ఏమై ఉంటాయి? చర్చించండి.
- ప్రస్తుత కాలంలో రూపాయల నోట్ల మీద ఉండే హామీని చదవండి. ఎవరు హామీ ఇస్తున్నారు? ఎవరికి? ఇది ఎందుకు ముఖ్యం? చర్చించండి.

బ్యాంకింగ్

ఆధునిక బ్యాంకులు

- మీరు ఎప్పుడైనా బ్యాంకు లోపలకు వెళ్ళారా? మీకు తెలిసిన కొన్ని బ్యాంకుల పేర్లు చెప్పండి.
- మీరు బ్యాంకు లోపలికి వెళ్ళితే వివిధ కౌంటర్ల దగ్గర ఖాతాపుస్తకాలు/ కంప్యూటర్ల సహాయంతో ఖాతాదారులతో వ్యవహరించే ఉద్యోగస్తులు కనపడతారు. కొన్ని కౌంటర్ల దగ్గర ఖాతాదారులు డబ్బులు జమ చేయటం, కొన్నింటి దగ్గర డబ్బు తీసుకోవటం కూడా చూసి ఉంటారు. ఒక క్యాబినల్ బ్యాంకు మేనేజరు కూర్చుని ఉంటారు. ఈ బ్యాంకు ఉద్యోగస్తులు ఏం చేస్తారు?

వాణిజ్య బ్యాంకులు

వాణిజ్య లావాదేవీలను నిర్వహించేది బ్యాంకింగ్. దీంట్లో ప్రజల దగ్గరనుంచి డబ్బు జమ చేసుకుంటారు. ఈ డబ్బును ఒక వ్యక్తినుంచి మరొక వ్యక్తికి బదిలీ

చేయవచ్చు. వ్యాపారవేత్తలు, పారిశ్రామిక

వేత్తలు, రైతులు, వ్యక్తులకు బ్యాంకులు అప్పులు కూడా ఇస్తాయి. ఇటువంటి బ్యాంకులను వాణిజ్య బ్యాంకులు అంటారు. ఈ రెండు రకాల అంశాలను పరిశీలిద్దాం.

డబ్బు జమ/ డిపాజిట్లు

ప్రజలు బ్యాంకులలో దాచుకునే డబ్బును జమ అంటారు. బ్యాంకులో డబ్బు జమ చేయటంలో అనేక రకాలు ఉన్నాయి. వీటిల్లో కొన్నింటి గురించి ఇక్కడ తెలుసుకుందాం.

పొదుపు ఖాతాలు, జమలు: (సేవింగ్ ఖాతాలు)

గీత తన జీతంలోంచి రూపాయలు 5,000 పొదుపు చేసింది, ఆ మొత్తాన్ని భద్రంగా దాచాలని అనుకుంది. ఆమె తన ఇంటికి దగ్గరగా ఉన్న స్టేట్ బ్యాంక్ ఆఫ్ హైదరాబాదు శాఖకు వెళ్లి అక్కడ ఒక పొదుపు ఖాతా తెరిచింది. ఆ డబ్బుపై ఆమెకు కొంత

వడ్డీ వస్తుంది. డబ్బు క్షేమంగా ఉంటుంది. అన్నింటికన్నా ముఖ్యమైనది ఎప్పుడు కావాలంటే అప్పుడు ఆమె తన డబ్బు తీసుకోవచ్చు. అడిగినప్పుడు డబ్బు చెల్లిస్తానన్న హామీ బ్యాంకు ఇస్తుంది.

తెలుసుకోండి

- గీత ఎ.టి.ఎం.కి వెళ్లి డబ్బు ఎలా తీసుకోవచ్చు?
- తన ఖాతా ఉన్న బ్యాంకుకు వెళ్లి డబ్బు ఎలా తీసుకోవచ్చు?

బ్యాంకులోనే డబ్బును ఎందుకు పొదుపు చేయాలి?

- ద్రవ్యంను ఇంటిలో దాచుకున్నట్లయితే ఎలాంటి వడ్డీ లభించదు, భద్రత ఉండదు. అదే బ్యాంకు ఖాతాలో దాచుకున్నట్లయితే మన డబ్బుకు వడ్డీ లభించి ద్రవ్యంలో పెరుగుదల కనిపిస్తుంది.
- మీరు కష్టపడి సంపాదించి డబ్బు దాచుకునే బ్యాంకుకి ప్రభుత్వ గుర్తింపు ఉందో లేదో చూసుకోండి. మీ ఖాతా వివరాలు ఎవరికి తెలుపవద్దు. మీ ఖాతా నిర్వహణ ఎంత ముఖ్యమో, ఆ వివరాలు రహస్యంగా ఉంచుకోవడం అంతే ముఖ్యము.

ప్రాథమిక పొదుపు ఖాతా [Basic Savings Bank Deposit Account (BSBDA)]:

- కనీస నిల్వ అసలు లేకుండా ('జీరో బ్యాలెన్స్'), లేదా అతి తక్కువ ఉండవచ్చు.
- వ్యక్తులకు, ఖాతాతెరవడానికి, వయస్సు, ఆదాయం, జమ చేయవలసిన కనీస మొత్తం వంటి షరతులు లేవు.
- నెలకి నాలుగుసార్లు (ATM నుండి తీసుకొన్న వాటితో కలిపి) నగదు తీసుకోవడం అనుమతించబడుతుంది.)
- నగదు తీసుకొనుట, డిపాజిట్ చేయుట; ఎలక్ట్రానిక్ చెల్లింపు మార్గాలు / చెక్ (cheque)ల ద్వారా వచ్చిన సొమ్ము జమ చేయుట వంటి సేవలు పొందవచ్చు.
- ప్రధానమంత్రి జన్ ధన్ యోజన (PMJDY):

కేంద్ర ప్రభుత్వం ప్రధానమంత్రి జన్ ధన్ యోజన (PMJDY) స్కీం ఆగష్టు 2014 లో ప్రారంభించింది. దీని ముఖ్య ఉద్దేశ్యం ఏమనగా పేద ప్రజలందరికీ జీరో బ్యాలెన్స్ తో బ్యాంక్ లో ఖాతాలు తెరిచేలా సదుపాయం కల్పించారు.

ఈ వధికం క్రింద ప్రభుత్వం ఒక లక్ష రూపాయలవరకు ప్రమాద భీమాను రూపే కార్డు ద్వారా మరియు ఓవర్ డ్రాఫ్టింగ్ సదుపాయాన్ని అందిస్తుంది.

చిన్న ఖాతా [Small Account]:

ఒకవేళ, ప్రాథమిక పొదుపు ఖాతా, సులభంచేసిన "Know Your Customer (KYC)" షరతులతో గనుక తెరిచినట్లయితే, ఇది చిన్న ఖాతావలె కూడా పరిగణించబడుతుంది. చిన్న ఖాతాలకు ఈ క్రింది షరతులు వర్తిస్తాయి.

- ఈ ఖాతాల్లో మొత్తం జమ, ఒక సంవత్సరంలో, లక్ష రూపాయల కన్నా ఎక్కువ ఉండకూడదు.
- ఏ సమయంలో కూడా, ఈ ఖాతాలో గరిష్ట నిల్వ ఏజైవేల రూపాయలు మించి ఉండరాదు.
- నగదు రూపంలో గాని, ఇతర బదిలీల రూపంలోగాని తీసుకొన్న మొత్తం, ఒక నెలలో, పదివేల రూపాయలు మించి ఉండకూడదు.
- చిన్న ఖాతాలు మొదట 12 నెలల వరకు అమలులో ఉంటాయి. ఆ తరువాత, ఖాతాదారు అధికారికంగా సమ్మతించిన పత్రాల కోసం దరఖాస్తు చేసినట్లు రుజువు సమర్పిస్తే, దీన్ని మరో 12 నెలలు పొడిగించవచ్చు.

కరెంటు ఖాతా: జమలు


చాలామంది వ్యాపారవేత్తలు, దుకాణదారులు, కంపెనీలకు రోజువారీ ఆదాయం, ఖర్చులు పెద్ద మొత్తంలో ఉంటాయి. సరుకులు కొనటం, వేతనాలు చెల్లించటం వంటి వాటి కోసం అనేకమార్లు బ్యాంకునుంచి డబ్బు తీసుకోవలసి ఉంటుంది. అదేవిధంగా పెద్ద పెద్ద వ్యాపార సంస్థలకు తమ సరుకులు, సేవలు కొనుగోలు చేసేవాళ్లనుంచి రోజూ డబ్బులొస్తాయి, తమకు వివిధ వస్తువులు సరఫరా



చిత్రం 7.2 : బ్యాంక్‌లో జమలు, చెల్లింపులు జరిగే ప్రదేశం

చేసిన వాళ్లకు, పనులు చేసిన వాళ్లకు చెల్లింపులు చేయాల్సి ఉంటుంది. ఈ రకమైన డబ్బు అవసరాలకు బ్యాంకులు కరెంటు ఖాతా అనే ప్రత్యేక ఖాతాలను కలిగి ఉంటాయి. కరెంటు ఖాతా నుంచి ఎన్నిసార్లయినా డబ్బులు తీసుకోవచ్చు, జమ చేయవచ్చు, వీటిపై పరిమితి ఏదీ లేదు. చెక్కు ద్వారా లావాదేవీలు చేపట్టవచ్చు. కాబట్టి పెద్ద మొత్తంలో నగదుతో వ్యవహరించాల్సిన ప్రమాదం ఉండదు. అయితే కరెంటు ఖాతాలో ఉన్న మొత్తంపై బ్యాంకు ఎటువంటి వడ్డీ చెల్లించదు, అదనంగా సేవా రుసుము వసూలు చేస్తుంది.

సరయు వాళ్ల నాన్న సరయు పేరుపైన ప్రతి నెల రూ॥500/-లు, జమచేయడానికి 5సం॥ల కాలపరిమితికి బ్యాంకులో రికరింగ్ డిపాజిట్ ఖాతా తెరిచాడు. ఈ 5 సం॥లు పూర్తైన తరువాత తమ డిపాజిట్ మీద కొంత వడ్డీని జమ చేసిన అసలుతో పాటు బ్యాంకు నుండి పొందుతారు.



చిత్రం 7.3 : బ్యాంక్ పనిచేసే విధానం

రికరింగ్ డిపాజిట్ల మీద ఇచ్చే వడ్డీ, ఫిక్స్డ్ డిపాజిట్ల మీద ఇచ్చే వడ్డీ కన్న తక్కువ.

ఫిక్స్డ్ డిపాజిట్లు


మనస్విని వాళ్ల తాతయ్య ఆమెకు ఒక బహుమతి ఇవ్వాలని అనుకున్నాడు. అతడు ఆమెకు రూపాయలు 10,000/- ఫిక్స్డ్ డిపాజిట్ పత్రం ఇచ్చాడు. “అయిదు సంవత్సరాల వరకు నీ కళాశాల ప్రవేశానికి సరిపోయేటంతగా ఈ మొత్తం పెరుగుతుంది,” అని తాతయ్య చెప్పాడు. ఆ డబ్బు ఎలా పెరుగుతుంది?

ఫిక్స్డ్ డిపాజిట్ లేదా టర్మ్ డిపాజిట్ అది వేసిన కాలంలోపు డబ్బు తీసుకోవడానికి లేదు, అది ఒక సంవత్సరం, రెండు సంవత్సరాలు, అయిదు లేదా ఏడు సంవత్సరాలు కావచ్చు. ఫిక్స్డ్ డిపాజిట్ పై ఎక్కువ వడ్డీ లభిస్తుంది.

- పొదుపు కోసం ఫిక్స్డ్ డిపాజిట్ ను ఎప్పుడు ఎంచుకోవాలి?
- వడ్డీ 8 శాతం అయితే, 5 సంవత్సరాల తరవాత మనస్వినికి ఎంత డబ్బు వస్తుంది?
- వైద్య ఖర్చుల కోసం ఆమెకు అత్యవసరంగా డబ్బులు అవసరమయ్యాయని అనుకుందాం. బ్యాంకులో ఉన్న ఫిక్స్డ్ డిపాజిట్ నుంచి ఆ మొత్తాన్ని ఆమె తీసుకోవచ్చా? ఏమవుతుంది?

సేవింగ్ ఖాతాలకు మరియు కరెంటు ఖాతాలకు గల తేడాలు ఏమిటి?

ప్రజలు రుణాలు పొందటం



బ్యాంకింగ్ వ్యవస్థ ఎలా పని చేస్తుంది?

ఒక బ్యాంకు ఖాతాలో జమచేసిన చెక్కు ద్వారా ఇంకొక ఖాతాలోకి డబ్బు బదిలీ చేయవచ్చు. బ్యాంకింగ్ వ్యవస్థ నిర్వహించే ఈ విధానం వల్ల బ్యాంకులో చేసిన జమ డబ్బులాగా పనిచేస్తుంది. అంటే బ్యాంకు జమలు డబ్బుతో సమానం.

అనేక పట్టణాలు, నగరాల్లో అన్ని బ్యాంకుల ప్రతినిధులు ప్రతిరోజూ సమావేశమై ఆ రోజు ప్రతి బ్యాంకుకీ ఇతర బ్యాంకుల నుంచి రావలసిన మొత్తాలను, అలాగే ఇతర బ్యాంకులకు చెల్లించాల్సిన మొత్తాలను నిర్ధారించుకుంటారు. సరిచూసిన చెక్కులు ఒకరికొకరు మార్చుకుంటారు. ఒక బ్యాంకు 'క్లియరింగ్ బ్యాంకు'గా పని చేస్తుంది, ఆ బ్యాంకులో మిగిలిన బ్యాంకులన్నింటికీ ఖాతాలు ఉంటాయి. బ్యాంకుల మధ్య వసూళ్లు, చెల్లింపులను ఈ క్లియరింగ్ బ్యాంకు నిర్వహిస్తుంది.

ఈ విధానంలో అన్ని బ్యాంకులు, వాటి శాఖలూ కంప్యూటర్ల ద్వారా అనుసంధానమై ఉన్నాయి. అన్ని బ్యాంకు ఖాతాలను, వారి సంతకాలను ఎక్కడ ఉన్న శాఖలోనైనా సరిచూసుకోవచ్చు. కాబట్టి బ్యాంకు ప్రతినిధులు కలవాల్సిన పనిలేదు, అదే విధంగా వేరే ఊళ్లో ఉన్న శాఖలకు బ్యాంకులు చెక్కులు పంపించాల్సిన అవసరం లేదు. ఒక బ్యాంకు మరొక బ్యాంకుకు మధ్య లావాదేవీలను అనుసంధానం చేయబడిన కంప్యూటర్లతో నిర్వహిస్తారు. దీని వల్ల పనులు చాలా తేలికగానే కాకుండా చాలా తొందరగా కూడా పూర్తవుతాయి.

చెక్కులు

ప్రస్తుతం డబ్బులు చెల్లించటానికి, తీసుకోటానికి చెక్కులను విస్తృతంగా ఉపయోగిస్తున్నారు. ఎవరికైనా డబ్బులు ఇవ్వాలంటే ఆ వ్యక్తి పేరుతో చెక్కు ఇస్తారు. వేరే ఊళ్లో ఉన్న వ్యక్తికి డబ్బు పంపించాలంటే ఆవ్యక్తి పేరుమీద చెక్కు రాసి దానిని పోస్టులో పంపించవచ్చు. బ్యాంకు ద్వారా మరొకరి ఖాతాలోకి డబ్బుని బదిలీ చేయటానికి కూడా చెక్కును ఉపయోగించవచ్చు. వ్యాపారాలలో డబ్బులు తీసుకోవటం, చెల్లించటానికి సంబంధించి అనేక లావాదేవీలు ఉంటాయి, ఈ లావాదేవీలలో మాధ్యమంగా చెక్కులు ముఖ్యపాత్ర పోషిస్తాయి.

చెక్కు ఎలా రాయాలో ఉదాహరణ క్రింద చెక్కు చూడండి. స్టేట్ బ్యాంక్ ఆఫ్ హైదరాబాద్‌లో సురేష్ ఒక ఖాతాదారుడు. అతడు కంచర్ల సుజాతకు రూ. 1,75,000 లు చెల్లించాలి. అతడు కంచర్ల సుజాత పేరు మీద క్రాస్ చెక్కు ఇస్తాడు.

- మీ నోట్ పుస్తకంలో బ్యాంక్ చెక్కు చిత్రాన్ని గీసి మీ పక్కన కూర్చున్న స్నేహితుని పేరు మీద 1,50,000 రూపాయలకు ఒక చెక్కు రాయండి.
- క్రాస్ చేసిన చెక్కు ఇవ్వటం ఎందుకు మంచిది? చర్చించండి.
- కంచర్ల సుజాత ఖాతాకు సురేష్ 1,75,000 రూపాయలను ఎలక్ట్రానిక్ పద్ధతిలో డిపాజిట్ చేయాలి. అది ఎలా జరుగుతుంది? అందుకు

18-11-2012

PAY Kanubarla Sujatha

या धारक को OR BEARER

रु. 1,75,000/-

अदा करे

खा. सं. A/c No. 000006009000

स्टेट बैंक ऑफ़ हैदराबाद
STATE BANK OF HYDERABAD
(0068) Hussaini Alam Branch, हुसैनि आलम शाखा
21-6-803, मेहान्द मेहबूब, हुसैनिआलम, हैदराबाद - 500 264.
MSB/BT/CC SBHY0020068

10

1800 14 5000040231

चित्र 7.4 : मादिरि चेक्कु

అతనికి ఏ సమాచారం అవసరం బ్యాంక్‌ను సందర్శించి వివరాలు రాయండి.

- చెక్కు ఉపయోగించకుండా ఎలక్ట్రానిక్ పద్ధతిలో బ్యాంకు ద్వారా నేరుగా ఏఏ చెల్లింపులు చేస్తారో చర్చించి, వాటి జాబితా తయారు చేయండి.

డిమాండ్ డ్రాఫ్ట్ (డి.డి.)లు

శ్లోక అనే విద్యార్థిని ఇంటర్మీడియేట్‌లో సీటు కొరకు ధరఖాస్తు చేయవలసి ఉంది. ఇందుకోసం ఆమె నింపిన అప్లికేషన్ ఫాంతో పాటు డిమాండ్ డ్రాఫ్ట్‌ని దానికి జత చేసి సంబంధిత అధికారులకు పంపవలసి ఉంటుంది.

కొన్ని సంస్థలు అందించే సేవలను పొందాలంటే కొంత డబ్బును ముందుగా ఆయా సంస్థలకు చెల్లించాల్సి ఉంటుంది. ఈ డబ్బుని డి.డి. రూపంలో కట్టాలి. బ్యాంకులు మనకు కల్పించే సేవలలో డి.డి.లు ఒకటి. బ్యాంకులు మనకు డి.డి.లను ఇవ్వడానికి సేవా రుసుముగా కొంత డబ్బును తీసుకుంటారు.

ఉదాహరణకు శ్లోక రూ॥1000/- లకు డి.డి. తీసుకోవాలంటే బ్యాంకుకి రూ॥30/- సేవా రుసుంతో కలిపి రూ॥1,030/- డబ్బును చెల్లించి డి.డి.ని తీసుకోవాలి. డి.డి. మారక విలువ డి.డి.పై ఉన్న డబ్బుకు సమానంగా ఉంటుంది. బ్యాంకు ఎవరి పేరు మీద డి.డి. మంజూరు చేస్తుందో వారు ఈ డి.డి. ని పొందిన వెంటనే డబ్బుగా మార్చుకోవచ్చు. అదే చెక్కు గనుక అయితే ఇచ్చిన వ్యక్తి ఖాతాలో సరిపడా నిధులు లేకపోతే బ్యాంకులు డబ్బుని చెల్లించవు. అప్పుడు చెక్కు

తిరస్కరించబడుతుంది. అదే డి.డి. అయితే ఆ సమస్య ఉండదు. బ్యాంకుకి ముందుగానే డబ్బులు కట్టి డి.డి. తీసుకుంటాం కాబట్టి అన్ని రకాల చెల్లింపులకు డి.డి. అమోదయోగ్యమైనది.

- చెక్కులు మరియు డి.డి.ల మధ్య భేదాలు ఏమిటి?
- చెక్కుల కంటే డి.డిలు ఎలా ఆమోద - యోగ్యమైనవి ?

మైనర్ల కోసం బ్యాంకు ఖాతాలు :

- ఏ వయస్సులో ఉన్న మైనరయినా, బాలుడు / బాలిక యొక్క సహజ సంరక్షకుని లేదా చట్టం ద్వారా నియమించబడిన సంరక్షకుని ద్వారా, పొదుపు / ఫిక్స్ / రికరింగ్ బ్యాంక్ డిపాజిట్ ఖాతా తెరువవచ్చు.
- బ్యాంకుల్లో అమలులో ఉన్న, నష్టనిర్వహణ వ్యవస్థని బట్టి (risk management system), పది ఏళ్ళు దాటిన మైనర్లు, స్వంతంగా పొదుపు ఖాతాలు తెరిచి, లావాదేవీలు జరపడానికి అనుమతించవచ్చు.
- ఇంటర్నెట్ బ్యాంకింగ్, ATM / డెబిట్ కార్డ్, చెక్ బుక్కు మొదలైన అదనపు బ్యాంకింగ్ సదుపాయాలు అనుమతించవచ్చు. కానీ, ఈ మైనర్ల ఖాతాల నుండి, నిల్వ గల సొమ్ము నుండి మాత్రమే తీసుకోవడానికి అవకాశం ఉంది.

చిత్రం 7.5 : మాదిరి డిమాండ్ డ్రాఫ్ట్

రుణాలు

బ్యాంకు అనేది ఒక వాణిజ్య సంస్థ. డబ్బులు జమ చేసిన వారికి అది వడ్డీ ఇవ్వాలి, ఉద్యోగస్తులకు జీతాలు ఇవ్వాలి, పరికరాలు కొని, నిర్వహించాలి, అద్దెలు చెల్లించాలి, బ్యాంకు నడపటానికి అయ్యే ఇతర ఖర్చులు భరించాలి. అంతిమంగా లాభాలు సంపాదించాలి. మరి దానికి ఆదాయం ఎలా వస్తుంది?

ప్రజలు పొదుపు చేసిన డబ్బు జమల రూపంలో బ్యాంకులోకి వస్తుంది. అడిగినప్పుడు తమ డబ్బు తమకు లభిస్తుందన్న నమ్మకం ఉన్నంతవరకు డబ్బు జమ చేసినవాళ్లు దానిని తిరిగి తీసుకోవాలని అనుకోరు. చాలా మంది నెల మొదట్లో డబ్బు తీసుకుంటారు. డబ్బులు జమ చేసింది రైతులు అయితే వాళ్లకు కొన్ని ప్రత్యేక సమయాల్లో (వానా కాలంలో) డబ్బులు అవసరమవుతాయి. తమ వద్ద జమ అయిన డబ్బులో కొంత మొత్తమే నగదుగా పెట్టుకుంటే అడిగిన వాళ్లందరికీ డబ్బులు ఇవ్వవచ్చని అనుభవం మీద బ్యాంకులు గ్రహించాయి. కావలసినప్పుడు డబ్బులు తీసుకోగలిగి, తమ ఖాతాలోని డబ్బుని చెల్లింపులకు ఉపయోగించుకోగలిగినంత కాలం బ్యాంకులపై ప్రజల నమ్మకం కొనసాగుతుంటుంది.

ఇంకొక వైపున బ్యాంకులు ప్రజలకు అప్పులు ఇస్తాయి. ఈ అప్పులను వాళ్లు వడ్డీతో తిరిగి చెల్లిస్తారు. బ్యాంకులు ప్రభుత్వానికి కూడా అప్పలిచ్చి కొంత వడ్డీ పొందుతాయి. బ్యాంకులు ఇచ్చిన అప్పుపై వచ్చే వడ్డీ వాటి ఆదాయమవుతుంది.

- బ్యాంకు నుంచి అప్పు తీసుకునే వాళ్లందరి నుంచి ఒకే రకమైన వడ్డీ వసూలు చేస్తారా?
- అప్పు తీసుకున్నవాళ్లు ఎవరైనా తిరిగి బ్యాంకుకు చెల్లించకపోతే ఏమవుతుంది?
- బ్యాంకు వారు డిపాజిట్లపై చెల్లించే వడ్డీ కంటే వారు ఇచ్చే అప్పులపైన వడ్డీ ఎందుకు ఎక్కువ తీసుకొంటారు?

రుణాల రకాలు

వ్యాపారస్తులు, పారిశ్రామికవేత్తలు, విద్యార్థులు (విద్యా ఋణాలు), రైతులు, చేతివృత్తుదారులు వంటి అనేకమందికి బ్యాంకులు అప్పలిస్తాయి. వీటిలో కొన్నింటిని చూద్దాం.

రహీం చిన్న రైతు. అతడికున్న 4 ఎకరాల భూమిలో వరి పండిస్తాడు. నారుమడి సమయంలో విత్తనాలకు, ఎరువులకు అతడికి డబ్బు అవసరం అయ్యింది. అతడు 10,000 రూపాయలు బ్యాంకు నుండి వ్యవసాయ రుణం తీసుకున్నాడు. అతడు తన పంటను తాకట్టు పెట్టాడు (హామీగా చూపించాడు). పంట అమ్మిన తరువాత సంవత్సరంలోపే రహీం తన అప్పు వడ్డీతో సహా బ్యాంకుకి తీర్చేస్తాడు.

లీల ఒక ఫ్లాటు కొనుక్కోవాలని అనుకుంది. ఆ ఫ్లాటు 15 సంవత్సరాలకు తాకట్టు పెట్టి బ్యాంకునుండి 8 లక్షల రూపాయల గృహ రుణం తీసుకుంది. నెలనెలా ఆమె జీతం నుంచి కొంత మొత్తాన్ని వాయిదా కింద బ్యాంకుకి జమ చేస్తుంది. బ్యాంకు అప్పు మొత్తం తీర్చిన తరువాతనే ఫ్లాటుకి సంబంధించిన పత్రాలు ఆమె చేతికి అందుతాయి.

రోహిత్ ఒక ప్రైవేట్ కంపనీలో ఉద్యోగి. అతడు ఆఫీస్ కు వెళ్లేందుకు ఒక ద్విచక్రవాహనం కొనాలనుకున్నాడు బ్యాంక్ కి అవసరమై డాక్యుమెంట్లను పొందుపరిచి రూ॥ 50,000/- వాహన ఋణం, నాలుగు సంవత్సరాల కాలపరిమితికి తీసుకున్నాడు. బ్యాంకు ఈ ఋణాన్ని ఇ.ఎమ్.ఐ. (ఇక్వి



చిత్రం 7.6 : S.H.G. సభ్యుల సమావేశం

మంట్రి ఇన్స్టాల్మెంట్) ద్వారా ప్రతి నెల అతని జీతం నుండి కొంత మొత్తాన్ని రాబడుతుంది.

బ్యాంకు వసూలు చేసే వడ్డీ రేట్లు ఋణాలను బట్టి, కాలపరిమితిని బట్టి మారుతూ ఉంటాయి.

శాంత స్వయం సహాయక సంఘం (SHG)లో సభ్యురాలు. ఆమె ఇంటి మరమ్మత్తు కోసం బ్యాంకునుంచి అప్పు తీసుకుంది. ఆమె హామీ కింద ఎటువంటి ఆస్తులు చూపించాల్సిన అవసరం లేదు. తమ సభ్యులు అప్పులు తిరిగి చెల్లించేలా చూసే బాధ్యత సంఘం తీసుకుంటుంది.

రకరకాల వ్యక్తులు, రకరకాల అవసరాల కోసం బ్యాంకు నియమ, నిబంధనలకు లోబడి రుణాలు తీసుకోవచ్చు. వడ్డీ శాతం, హామీ, ఇవ్వల్సిన పత్రాలు, తిరిగి చెల్లించే విధానం వంటివన్నీ ఈ రుణ షరతులలో భాగంగా ఉంటాయి.

- బ్యాంకులు అప్పు ఇచ్చేటప్పుడు హామీ ఎందుకు తీసుకుంటాయి?
- అప్పు తీసుకోవడానికి బ్యాంకులు మంచివా, వడ్డీ వ్యాపారస్తలా? ఎందుకు?
- వ్యక్తిగతంగా తీసుకునే అప్పుకు, స్వయం సహాయక సంఘంగా తీసుకునే అప్పుకు తేడా ఏమిటి?



చిత్రం 7.7 : ATM నుండి డబ్బు తీసుకుంటున్న వ్యక్తి

ఇంటర్నెట్ బ్యాంకింగ్

ప్రస్తుతం కంప్యూటర్లు, ఇంటర్నెట్లను అంతటా వాడుతున్నారు. అనేక బ్యాంకులలో ఉద్యోగులు, యంత్రాలు నిర్వహించే టెల్లర్ కౌంటర్ల స్థానాన్ని 'ఆటోమేటెడ్ టెల్లర్ మెషిన్లు' (ATM) తీసుకుంటున్నాయి. బ్యాంకింగ్ కార్యకలాపాలను ఇంటర్నెట్ ఉన్న కంప్యూటర్లతోనూ, ఎలక్ట్రానిక్ ప్రసార మాధ్యమాలతోనూ నిర్వహిస్తున్నారు. దీనినే ఎలక్ట్రానిక్ లేదా ఇంటర్నెట్ బ్యాంకింగ్ అంటున్నారు. అనేక బ్యాంకులు డెబిట్ కార్డ్, క్రెడిట్ కార్డ్, నెట్ బ్యాంకింగ్, మోబైల్ బ్యాంకింగ్ వంటి వాటి ద్వారా తమ ఖాతాదారులకు ఆన్లైన్ బ్యాంకింగ్ సేవలను అందిస్తున్నాయి.

ఇంటర్నెట్ బ్యాంకింగ్ ద్వారా ఒక వ్యక్తి తన బ్యాంకు ఖాతానుంచి మరొక వ్యక్తికి చెందిన మరొక బ్యాంకు ఖాతాకు డబ్బులు బదిలీ చేయవచ్చు, వస్తువులు కొనవచ్చు, అమ్మవచ్చు, పెట్టుబడులు పెట్టవచ్చు, అప్పులు తిరిగి చెల్లించవచ్చు, కరెంటు, ఫోను వంటి ఇతర బిల్లులు చెల్లించవచ్చు.

ఇంటర్నెట్ బ్యాంకింగ్ వల్ల ఖాతాదారునికి తన బ్యాంకుకు వెళ్లవలసిన పని, ఫాంలు నింపవలసిన పని వంటి ఇబ్బందులు తప్పుతాయి. ఒక క్లిక్ ద్వారా ఎవరైనా వారి డబ్బును బదిలీ చేయడం, బిల్లులు చెల్లించడం లాంటివి సులభంగా చేయవచ్చు. పని ఎక్కువగా ఉన్నవారు ఇంటర్నెట్ బ్యాంకింగ్కు ప్రాధాన్యత ఇస్తారు.

రఘుకు స్టేట్ బ్యాంక్ ఆఫ్ ఇండియా, సికింద్రాబాద్ శాఖలో ఖాతా ఉంది. అతను ఆన్లైన్ బ్యాంకింగ్కై పేరు నమోదు చేసుకున్నాడు. రఘు తన ఫోన్ బిల్లు చెల్లించడానికి ఎస్బిఐ బ్యాంకు వెబ్సైట్లోకి తన యూజర్ పేరు, పాస్వర్డ్ ఉపయోగించి ప్రవేశిస్తాడు. అందులో ఆన్లైన్ ద్వారా ఫోన్ బిల్లు చెల్లింపు అన్న దానిని ఎంచుకుంటాడు, తన ఫోను నంబరు, చెల్లించాల్సిన మొత్తాన్ని టైప్ చేస్తాడు. ఆ మొత్తం అతని ఎస్బిఐ ఖాతాలో తగ్గించబడి, ఇన్వాయిస్ తయారవుతుంది. ఆన్లైన్ సేవల ద్వారా బిల్లులు చెల్లించడం వల్ల సమయం, శ్రమ ఆదా అవుతాయి. అంతేకాకుండా సకాలంలో బిల్లులు చెల్లించవచ్చు.

డిజిటల్ చెల్లింపు విధానాలు

1. NEFT (National Electronic Funds Transfer) ద్వారా ఒక వ్యక్తి లేదా ఒక సంస్థ తమ ఖాతా నుండి మరొక ఖాతాకు ఎంత ద్రవ్యాన్నినా బదిలీ చేయవచ్చు.
2. RTGS (Real Time Cross Settlement) ద్వారా ఒక వ్యక్తి లేదా ఒక సంస్థ తమ ఖాతా నుండి మరొక ఖాతాకు కనీసం రూ. 2 లక్షలు మరియు గరిష్ఠంగా ఎంతైనా ద్రవ్యాన్ని బదిలీ చేయవచ్చు.
3. IMPS (Immediate Payment Service) ద్వారా ఒక వ్యక్తి లేదా ఒక సంస్థ తమ ఖాతా నుండి మరొక ఖాతాకు ద్రవ్యాన్ని మొబైల్ ఫోన్ ద్వారా అంతర్జాల బ్యాంకింగ్ ద్వారా లేదా ఎటిఎమ్ ద్వారా తక్షణం బదిలీ చేయవచ్చు. ఖాతాదారులు ఈ సౌకర్యం పొందడం కోసం తన మొబైల్ నెంబర్ ను బ్యాంకు ఖాతాకు లింక్ చేసుకోవాల్సి ఉంటుంది. ఖాతాదారులు ఈ సేవను సంవత్సరం పొడుగునా బ్యాంకు సెలవుల్లో కూడా వినియోగించవచ్చు.
4. UPI (Unified Payment Interface) ఈ విధానం ద్వారా ద్రవ్యం బదిలీ చేయడం కోసం ద్రవ్యం పొందవలసిన వారి పేరు, వారి ఖాతా సంఖ్య, బ్యాంకు పేరు మరియు బ్యాంకు యొక్క ఐ.ఎఫ్.ఎస్.సి కోడ్ అవసరం లేదు. వారి VPA (Virtual Payment Address) కాని లేదా ఆధార్ కార్డు నెంబర్ ఉన్న చాలు. ఈ రెండింటిలో ఏ ఒక్క దాని ద్వారానైనా మనం మొత్తం ద్రవ్యాన్ని తక్షణం బదిలీ చేయవచ్చు. BHIM (Bharath Interface for Money) అనే యాప్ ద్వారా మనం UPI విధానాన్ని వాడుతూ తేలికగా

మరియు త్వరగా చెల్లింపుల లావాదేవీలు చేయవచ్చు.

5. USSD (Unstructured Supplementary Service Data) ద్వారా చిన్న మొత్తంలో ద్రవ్యం లావాదేవీలు మొబైల్ బ్యాంకింగ్ సహాయంతో చేయవచ్చు. ఈ సౌకర్యాన్ని అన్ని రకాల మొబైల్ ద్వారా పొందవచ్చు. ఈ సౌకర్యాన్ని తమ వీలును బట్టి ఎక్కడైనా, ఎవరికైనా వాడు కొనవచ్చు.
6. రూపే కార్డు : ఈ సౌకర్యం ద్వారా ద్రవ్య చెల్లింపులు డెబిట్ కార్డులు లేదా క్రెడిట్ కార్డుల ద్వారా కూడా చేయవచ్చు. ఖాతాదారుల అవసరాన్ని తీర్చడం కోసం National Payments Corporation of India తక్కువ ఖర్చు మరియు భద్రత వంటి అనేక సదుపాయాలను కల్పిస్తూ రూపే కార్డులను ప్రారంభించింది. ప్రధాన మంత్రి జన్ ధన్ యోజన పథకంలోని ప్రతీ ఖాతాదారుడు కూడా రూపే కార్డులు పొందుటకు అర్హులు. పైన పేర్కొన్న నాలుగు సేవలకు ఐ.ఎఫ్.ఎస్.సి కోడ్ మరియు అంతర్జాలం కావలెను కాని USSD ద్వారా ఐ.ఎఫ్.ఎస్.సి కోడ్ మరియు అంతర్జాలం అవసరం లేకుండా కూడా లావాదేవీలు చేయవచ్చు.

IFSC (Indian Financial System Code) ప్రతి బ్యాంకు ప్రత్యేక 11 అంకెల సంఖ్యను కలిగి ఉంటుంది. మొదటి 4 అంకెలు బ్యాంకు యొక్క కోడ్ మరియు మిగిలిన అంకెలు శాఖ (బ్యాంకు బ్రాంచ్) యొక్క కోడ్ ను తెలుపుతాయి.

కీలకపదాలు

- | | | | |
|------------------|-------------------|-----------|-----------|
| 1. వస్తుమార్పిడి | 2. ద్రవ్యం రూపాలు | 3. జమలు | 4. పొదుపు |
| 5. అప్పు/ రుణం | 6. వడ్డీ | 7. చెక్కు | |

మీ అభ్యసనాన్ని మెరుగుపరచుకోండి



1. బ్యాంకులో డబ్బు పెట్టడం వల్ల ఏమైనా సప్లెలు, సమస్యలు ఉంటాయా? ఆలోచించి రాయండి.
2. డబ్బు మార్పిడిని చెక్కులు ఏవిధంగా సులభతరం చేశాయి?
3. బ్యాంకు తన దగ్గర కొంత డబ్బును మాత్రమే నగదుగా ఉంచుకుంటుంది. ఎందుకు జరుగుతుంది? దీని వల్ల బ్యాంకుకు లాభం ఏమిటి?
4. బ్యాంకులు అప్పులలో చాలా వాటిని మాఫీ చేస్తే (అంటే అప్పు తీసుకున్న వాళ్లు తిరిగి డబ్బు చెల్లించాల్సిన అవసరం లేదు) అది బ్యాంకు పని తీరును ఏ రకంగా ప్రభావితం చేస్తుంది?
5. కొంత కాలానికి చేసిన ఫిక్స్డ్ డిపాజిట్టుపై ప్రజలకు లభించే వడ్డీ కంటే అదే కాలపరిమితికి తీసుకున్న బ్యాంకు రుణంపై ఎక్కువ వడ్డీ చెల్లించాలి. ఇలా ఎందుకు ఉండాలి?
6. ఈ సంవత్సరం వర్షాలు ఆశించినంతగా కురవలేదు. ఇలా జరిగినప్పుడు రైతులు తీసుకున్న అప్పులో సగమే తిరిగి చెల్లించాలని కొందరు అంటారు. వచ్చే సంవత్సరం ఫంటను దృష్టిలో ఉంచుకుని తీసుకున్న అప్పు మొత్తం తిరిగి చెల్లించాలని మరి కొందరు అంటారు. మీ అభిప్రాయం ప్రకారం బ్యాంకులు ఏం చేయాలి? మీ కారణాలు పేర్కొనండి.
7. “అప్పులు రకాలు” శీర్షిక కింద ఉన్న పేరాను చదివి దిగువ ప్రశ్నకు సమాధానం ఇవ్వండి. మీ ప్రాంతంలో తీసుకున్న రుణాల రకాలను పేర్కొనండి.
8. స్వయం సహాయక సంఘాల ద్వారా రుణాలు పొందిన సభ్యులకు రుణాలు ఉపయోగకరంగా ఉన్నాయా? ఎలా?

చర్చ: స్థానికంగా ఉండే పోస్ట్ మాస్టర్/ పోస్ట్మ్యాన్ ను మీ తరగతికి ఆహ్వానించి, పోస్టాఫీసులలో అందుబాటులో ఉన్న బ్యాంకింగ్ సేవల గురించి చర్చించండి.

ప్రాజెక్టు:

1. బ్యాంకుకు వెళ్లండి. లేదా బ్యాంకు అధికారిని మీ బడికి ఆహ్వానించి ఈ కింది విషయాలు తెలుసుకోండి:
 - (అ) మీ పేరుతో పొదుపు ఖాతా తెరిచే విధానం
 - (ఆ) బ్యాంకులు చెక్కుల మొత్తాలను ఎలా చెల్లిస్తాయి?
 - (ఇ) నెఫ్ట్ (NEFT/RTGS/IMPS/UPI/MMID) బదిలీలను బ్యాంకులు ఎలా చేస్తాయి?
 - (ఈ) ఏ.టి.ఎం. పని చేయటానికి భద్రతాపరంగా ఎటువంటి జాగ్రత్తలు అవసరం?
 - (ఉ) చెక్కుల ద్వారానే కాకుండా డ్రాఫ్టులు / ఆన్ లైన్ లావాదేవీల ద్వారా కూడా డబ్బులు బదిలీ చేయవచ్చు. ఆ వివరాలు తెలుసుకోండి.
 - (ఊ) డబ్బులు పొందవలసిన వ్యక్తికి చెక్కుతో పోలిస్తే ఆన్ లైన్ లావాదేవీ వల్ల ప్రయోజనం ఏమిటి?
- ద్రవ్యము, కరెన్సీ, నాణేలు మరియు బ్యాంకుల విధినిర్వహణ వంటి వాటిపై ప్రశ్నలు అడగడానికి విద్యార్థులను ప్రోత్సహించండి.
2. www.rbi.org.in లో ఆర్థిక కార్యకలాపాల కామిక్స్, థీమ్స్, కొరకు అంతర్జాలంను సందర్శించండి.